

ఆకాశవాణి విజయవాడ కేంద్రం

ప్రాంతీయ వార్తా విభాగం

ప్రాంతీయ వార్తలు

తేది : 28-11-2024

సమయం : 1.20 గంటలు

ముఖ్యాంశాలు

1. ఆంధ్రప్రదేశ్ ఛాంబర్స్ ఆఫ్ కామర్స్ బిజినెస్ ఎక్స్‌పో 2024ను ముఖ్యమంత్రి నారా చంద్రబాబునాయుడు రేపు ప్రారంభించనున్నారు.
2. రాష్ట్ర వ్యాప్తంగా ఈ రోజు పలు జిల్లాల్లో జ్యోతిబాపూలే వర్ధంతి కార్యక్రమాలను నిర్వహిస్తున్నారు
3. ఉద్యోగాల కల్పనే లక్ష్యంగా రాష్ట్రంలో నైపుణ్య గణనను ప్రభుత్వం చేపడుతోందని విద్యా శాఖ మంత్రి నారా లోకేశ్ తెలిపారు.
4. తిరుపతి జిల్లా తిరుచానూరు శ్రీ పద్మావతి అమ్మవారి కార్తిక బ్రహ్మోత్సవాలు ఈ రోజు నుంచి ప్రారంభమయ్యాయి
5. బంగాళాఖాతంలో ఏర్పడిన వాయుగుండం రేపు ఉదయానికి తీవ్ర వాయుగుండంగా మారే అవకాశం ఉందని అమరావతి వాతావరణం కేంద్రం వెల్లడించింది.

=====

ఆంధ్రప్రదేశ్ ఛాంబర్స్ ఆఫ్ కామర్స్ బిజినెస్ ఎక్స్‌పో 2024ను ముఖ్యమంత్రి నారా చంద్రబాబునాయుడు రేపు ప్రారంభించనున్నారని ఏపీ ఛాంబర్స్ ఆఫ్ కామర్స్ అధ్యక్షులు పి.భాస్కర్ రావు తెలిపారు. విజయవాడలో ఎక్స్‌పో రోడ్ షోని ఈరోజు నిర్వహించారు. ఈ సందర్భంగా భాస్కర్ రావు పాత్రికేయులతో మాట్లాడుతూ, రాష్ట్రంలో వ్యాపార రంగాన్ని బలోపేతం చేయడం లక్ష్యంగా విజయవాడలో రేపటి నుండి డిసెంబర్ 1 వరకు ఎక్స్‌పోను నిర్వహిస్తున్నట్లు తెలిపారు.

రాష్ట్రంలో త్వరలోనే సాగునీటి సంఘాలకు, సహకార సంస్థలకు ఎన్నికలను నిర్వహించనున్నామని ముఖ్యమంత్రి నారా చంద్రబాబు నాయుడు ప్రకటించారు. తెలుగుదేశం పార్టీ శాసనసభ్యులు, శాసనమండలి పార్లమెంట్ సభ్యులు, నియోజకవర్గాల అధ్యక్షులతో అమరావతి నుంచి నిన్న దృశ్య మాధ్యమం ద్వారా సమావేశాన్ని నిర్వహించారు. ఈ సందర్భంగా చంద్రబాబు నాయుడు మాట్లాడుతూ, సంక్రాంతి నాటికి రాష్ట్రంలో గుంతల్లేకుండా రహదారుల మరమ్మతులకు 1400 కోట్ల రూపాయలను మంజూరు చేశామన్నారు. యువతకు ఉద్యోగ కల్పనే ప్రధాన లక్ష్యంగా ప్రభుత్వం చర్యలు చేపడుతోందన్నారు. త్వరలోనే రెవెన్యూ సదస్సులు నిర్వహించి భూసమస్యలు పరిష్కరిస్తామని ముఖ్యమంత్రి వివరించారు.

రాష్ట్ర వ్యాప్తంగా ఈ రోజు పలు జిల్లాల్లో జ్యోతిబాపూలే వర్ధంతి కార్యక్రమాలను నిర్వహిస్తున్నారు. అనంతపురం, చిత్తూరు, తిరుపతి, ప్రకాశం, విజయనగరం పార్వతిపురం మన్యం జిల్లాల్లో నిర్వహించిన ఈ కార్యక్రమాల్లో స్థానిక ప్రజా ప్రతినిధులు, అధికారులు, మంత్రులు పాల్గొని జ్యోతిబాపూలేకు పూలమాలలు వేసి నివాళులు అర్పించారు. ఇందులో భాగంగా ప్రకాశం జిల్లా ఒంగోలులో జరిగిన కార్యక్రమంలో రాష్ట్ర సాంఘిక సంక్షేమ శాఖ మంత్రి డోల శ్రీ బాలవీరాంజనేయ స్వామి మాట్లాడుతూ,

వాయిస్ (27 సెకన్లు)

ఉద్యోగాల కల్పనే లక్ష్యంగా రాష్ట్రంలో నైపుణ్య గణనను ప్రభుత్వం చేపడుతోందని విద్యా శాఖ మంత్రి నారా లోకేశ్ అన్నారు. గుంటూరు జిల్లా ఉండవల్లిలో నైపుణ్య గణన, నైపుణ్యాభివృద్ధి ప్రత్యేక ప్రాజెక్టులపై మంత్రి నిన్న సమీక్ష నిర్వహించారు. ఈ సందర్భంగా నారా లోకేశ్ మాట్లాడుతూ, ప్రభుత్వవిధానానికి అనుగుణంగా అమరావతిలో నైపుణ్య విశ్వవిద్యాలయం ఏర్పాటుకు చర్యలు తీసుకోవాలని అధికారులను ఆదేశించారు. నైపుణ్య గణన సమాచారాన్ని పరిశ్రమలు, సంస్థలకు అందుబాటులోకి తెస్తే అవసరమైన వారిని నియమించుకునే అవకాశం ఉంటుందని తెలిపారు. ఈ సమాచారాన్ని లింక్డ్ ఇన్, నౌకరీ.కామ్, జాబ్ ఎక్స్ వంటి సంస్థలకు అనుసంధానించడం ద్వారా ఉద్యోగావకాశాలను కల్పించవచ్చని మంత్రి పేర్కొన్నారు.

తిరుపతి జిల్లా తిరుచానూరు శ్రీ పద్మావతి అమ్మవారి కార్తిక బ్రహ్మోత్సవాలు ఈ రోజు ప్రారంభమయ్యాయి. వేదపండితుల వేదమంత్రోచ్ఛారణల మధ్య శాస్త్రోక్తంగా ధ్వజారోహణ కార్యక్రమాన్ని నిర్వహించారు. బ్రహ్మోత్సవాలలో భాగంగా ఈ రోజు నుంచి తొమ్మిదిరోజుల పాటు అమ్మవారికి పలు వాహనసేవలు జరుగనున్నాయి. ఈ రాత్రి చిన్నశేషవాహనంపై పద్మావతి అమ్మవారు భక్తులకు దర్శనమివ్వనున్నారు.

తిరుమల శ్రీవేంకటేశ్వర స్వామివారిని దేవదాయశాఖమంత్రి ఆనం రామనారాయణరెడ్డి, కార్మిక శాఖ మంత్రి వాసంశెట్టి సుభాష్ లు ఈ ఉదయం వేర్వేరుగా దర్శించుకున్నారు. ఈ సందర్భంగా దేవదాయశాఖమంత్రి ఆనం రామనారాయణరెడ్డి పాత్రికేయులతో మాట్లాడుతూ రాష్ట్రంలోని 5,400 ఆలయాలకు ధూప దీప నైవేద్యాలు కోసం ప్రస్తుతం ఇస్తున్న 5 వేల రూపాయలను , 10 వేలకు పెంచామని పేర్కొన్నారు. మరో మంత్రి వాసంశెట్టి సుభాష్ మాట్లాడుతూ ఎన్డీయే కూటమి ప్రభుత్వం .తిరుమలలో అన్నప్రసాద నాణ్యతకు ప్రాధాన్యమిస్తోందని తెలిపారు.

మహిళలు, బలహీన వర్గాల అభ్యుదయానికి కృషి చేసిన సంఘసంస్కర్తలలో మహాత్మా జ్యోతిరావు పూలే ప్రముఖులని వెనుకబడిన తరగతుల సంక్షేమ శాఖ మంత్రి ఎస్. సవిత అన్నారు. తిరుపతిలో ఈ రోజు నిర్వహించిన జ్యోతిరావు పూలే వర్ధంతి కార్యక్రమంలో మంత్రి పూలే చిత్రపటానికి పూలమాలలు వేసి నివాళులు అర్పించారు. అనంతరం మంత్రి సవిత మాట్లాడుతూ,

వాయిస్ (36)

పోలీస్ సిబ్బందిలో క్రీడా ప్రతిభను ప్రోత్సహించేందుకు 'పోలీస్ స్పోర్ట్స్ మీట్' దోహదపడుతుందని విజయవాడ నగర పోలీస్ కమీషనర్ ఎస్ వి రాజశేఖర్ బాబు అన్నారు. విజయవాడలోని పోలీస్ పరేడ్ మైదానంలో నిర్వహించిన పోలీస్ స్పోర్ట్స్ మీట్ కార్యక్రమాన్ని ఈరోజు ఆయన ప్రారంభించారు. ఈ సందర్భంగా కమీషనర్ మాట్లాడుతూ, నిరంతరం విధి నిర్వహణలో ఉండే పోలీస్ సిబ్బందికి క్రీడలు మానసిక ఉల్లాసం అందిస్తాయని అన్నారు. పరిస్థితులకు అనుగుణంగా పోలీసు వ్యవస్థలో ఎప్పటికప్పుడు మార్పులు చేస్తున్నామని పోలీస్ కమీషనర్ తెలుపుతూ

వాయిస్ (30 సెకన్లు)

రాష్ట్రంలోని మైనారిటీ విద్యార్థులకు ఉచిత డీఎస్సీ శిక్షణ అందించనున్నట్లు మైనారిటీ సంక్షేమశాఖ మంత్రి ఎన్ఎండీ ఘరాఖ్ ఒక ప్రకటనలో తెలిపారు. 'డీఎస్సీకి హాజరయ్యే మైనారిటీ విద్యార్థుల ఉచిత శిక్షణ పొందేందుకు ఎంఎంఐఐఎఫ్ఎంఎంఎం.శీతీస్త్ర వెబ్సైట్ ద్వారా ఆన్ లైన్ లో దరఖాస్తు చేసుకోవచ్చని తెలిపారు. విజయవాడలోని భవానీపురంలో ఉన్న మైనారిటీ సంచాలకుల కార్యాలయంలో కూడా దరఖాస్తులు ఇవ్వొచ్చని చెప్పారు. వివరాలకు 086629 70567 నంబరులో సంప్రదించవచ్చని మంత్రి సూచించారు.

బంగాళాఖాతంలో ఏర్పడిన వాయుగుండం రేపు ఉదయానికి తీవ్ర వాయుగుండంగా మారే అవకాశం ఉందని అమరావతి వాతావరణం కేంద్రం వెల్లడించింది. రాష్ట్రంలోని ప్రస్తుత వాతావరణ పరిస్థితులను అమరావతిలోని భారత వాతావరణ కేంద్రం అధికారి ఎం.వెంకట్రావు కొద్దిసేపటి క్రితం ఆకాశవాణి విజయవాడ కేంద్ర ప్రాంతీయ వార్తావిభాగానికి తెలియజేస్తూ.....

.....వాయిస్.... 40 సెకన్లు....

=====